



# Bretska oljuvinnan vil hjálpa Føroyum

Jan Müller

27.11.2013 - 15:11

[Oljan.fo](http://oljan.fo)

Jan Müller úr London. Í vikuni hitti Johan Dahl, oljumálaráðharri máttmikla stjóran í bretska oljufelagsskapinum Oil & Gas UK, Malcolm Webb og høvdu teir báðir móguleika at umrøða framtíðar samstarv á oljuøkinum. Johan Dahl fór av aftur fundinum væl nøgdur og ílætin til at kunna taka ímóti tilboðnum frá bretum um samstarv á oljuvinnuøkinum. Eitt nú bjóða bretar føroyskum veitarum at brúka netverkið hjá risastóra oljufelagsskapinum, sum hevur meira enn hálva million limir.

Johan Dahl sigur við oljan.fo, at Malcolm Webb er ein sera áhugaverdur persónur, sum hevur drúgvur royndir innan bretsku oljuvinnuna. Hann er altíð áhugaverdur at skifta orð við, og tað var hann eisini hesaferð.

Johan Dahl vitjaði saman við stjóranum á Jarðfeingi, Petur Joensen og føroyska sendiharranum í London, Jóannes V. Hansen, á høvuðsskrivstovuni hjá Oil & Gas UK, sum

er felagsskapurin hjá bretsku veitaravinnuni og oljuvinnuni sum heild í øllum Bretlandi og telur nærum hálva milliún limir.

Malcolm Webb vitjaði í Føroyum fyrr í ár og helt fyrilestur á Oljuráðstevnuni, sum FOÍB skipaði fyri.

Í sambandi við arbeiðsviku sína í London gekk leiðin eisini inn til Oil & Gas UK, har stjórin tók ímóti føroysku gestunum.

Høvi varð at umrøða støðuna hjá bretsku oljuvinnuni í dag og framtíðar útlitini umframt teir møguleikar, sum kunnu vera fyri samstarvi millum Føroyar og Bretland á oljuøkinum.

“Malcolm Webb kom við góðum ráðum, hvussu vit føroyingar í framtíðini kunnu marknaðarføra landgrunnin betri og fáa fleiri oljufeløg at vísa áhuga fyri føroysku leitingini eftir olju og gassi. Hann mælti okkum m.a. til at fáa samband við teknisku starvsfólkinum hjá ymsu oljufeløgum fyri at vekja fyrst og fremst teirra áhuga fyri føroysku undirgrundini. Tað eru jú tey, sum hava tøkniligu vitanina og førleikarnar at meta um økini og meta um tilfarið, sum føroyskir myndugleikar leggja til rættis. Hann beyð sær eisini til at fáa boðskapin um Føroyar sum leitiðki út til allar sínar mongu limir við at brúka teirra distribútiónskanalir.”

Malcolm Webb, sum longu hevur fingið stóran tokka til Føroyar og føroyingar gjøgnum sína vitjan í Føroyum, helt eisini fyri á fundinum, at tað er umráðandi at fáa í lag samstarv millum føroyskar og bretskar myndugleikar, soleiðis at eitt nú føroyingar kunnu trekkja uppá vitanina og fakkunnleikan hjá bretsku serfrøðingunum, eitt nú innan basalttøknina, har tað framvegis er tørvur á vitan og loysnum at kunna síggja nóg væl gjøgnum basaltið. Eitt mál, sum bæði føroyingar og bretar dragast við, tá leitað verður eftir olju og gassi. Basaltið er ein stór avbjóðing fyri bæði økini og her áttu tí at verið møguleikar at arbeið saman.

“Vit hava jú Sindri felagsskapin, sum arbeiðir við slíkum, og teir hava sínar stovnar og felagsskapir og hava kanska uppافتur størri midlar at arbeiða við. Tí kundi tað verið áhugavert at arbeið saman, og hetta er nakað vit fara at hyggja nærri at.”

Eisini nýggja vinnan “decommissioning”, tvs. niðurtøka av gomlum oljupallum varð umrødd á fundinum. Har nevndi Johan Dahl, at eisini føroysk virki og havnir eru áhugaðar í at bjóða seg fram á hesum økinum, og bað Malcolm Webb føroyingar um at gera tilfar at senda teimum, sum arbeiða við slíkum og vísa á sín áhuga. Her nevndi hann m.a. fyrirkur sum Wood Group og Aker, sum longu eru virknar innan hesa nýggju vinnuna.

Her er sjálvandi eisini talan um kapping millum lond og øki, tó at henda vinnan er so mikið stór, at tað verður nokk at gera hjá øllum. Hann nevndi tó, at eitt nú hava norðmenn fyrimunir framum bretar, tí teir hava djúpar firðir, sum eru neyðugir til at kunna taka ímóti teimum stóru installatiónum.

Her nevndi Johan Dahl, at tað eisini í Føroyum er møguleiki at taka ímóti stórum pallum og vísti á Skálafjørðin sum ein slíkan møguleika umframt aðrar firðir eisini.

Føroyska ferðalagið fekk eisini nógv tilfar við sær heimaftur, eitt nú ta nýggjatu og mest umrøddu frágreiðingina um bretska oljuvinnuna, sum Ian Wood hevur staðið fyri. Henda umrøður eisini framtíðar møguleikar vestan fyri Hetland og hvussu neyðugt er við samstarvi fyri at fáa mest burtur úr tilfeinginum.

“Eg eri sera fegin um henda fundin við bretska oljustjóran og ikki minst ta vælvild bretsk oljuvinna vísir okkum føroyingum við m.a. at bjóða okkum at brúka teirra netverk og harvið kunna byggja brýr millum føroysku veitaravinnuna og ta risastóru bretsku vinnuna á oljuøkinum.”

